



కామితార్థ దాత

స్వామి రమణ

Account: 28507

శతకము

రమణ గీతాలు

రమణగాన తరంగిణి

రమణోపదేశ సార స్రవంతి

రచన

వై. వి. వెంకటేశ్వరరావు

ప్రచురణ కర్తలు :
© రమాదేవి అకాడమి ఆఫ్ మల్టిపల్ ఆర్ట్స్
15 ప్రణవ 10 వ మెయిన్ 26 వ క్రాస్
బనశంకరి సెకెండ్ స్టేజి
బెంగళూరు - 560 070
దూరవాణి : 6716925

ప్రథమ ముద్రణము : 1998

ముద్రణ :
ఆరిద్ర ప్రింటర్స్
బెంగళూరు. © 3346025

ఇందులో

పరిచయం	v
భగవాన్	vii
మొదటి భాగం - శతకం	1
రెండవ భాగం - రమణ గీతాలు	19
మూడవ భాగం - రమణగాన తరంగిణి	29
నాల్గవ భాగం - రమణోపదేశ సార స్రవంతి	37

పరిచయం

"శేష శైలవాస - శ్రీనివాస" పంచశతి, "నిత్యనూత్న రూప సత్యసాయి" శతకము ప్రచురింపబడినవి. ఈ శతకం మూడవది. భగవాన్ శ్రీ రమణ మహర్షి మహిమాన్విత జీవితం విషయం. "కామితార్థదాత స్వామిరమణ" అని మకుటం. 1979 - 80 లో నేను ఉద్యోగం చేస్తున్న కాలంలో నాకు పై అధికారి, గురుసమానులు శ్రీ ఏ.ఆర్. నటరాజన్ గారు. ప్రస్తుతం బెంగళూరులోని రమణ మహర్షి సెంటర్ ఫర్ లర్నింగ్ అధ్యక్షులు, వీరు రమణ భక్తులు, సకుటుంబంగా. వీరి శ్రీమతి సులోచనా నటరాజన్ ప్రఖ్యాత గాయనీమణి. "రమణాంజలి" అనేగాయక బృందానికి ప్రధాన గాయకి ఆమె. మొదట యల్.పి. గాను, తరువాత ఆడియో కేసెట్ గాను తెలుగులో "రమణ గీతాలు" వెలువడినాయి. ఈ గీతాలకు సాహిత్యం సమకూర్చినది నేనే, సంగీతం, కళాప్రపూర్ణ డాక్టర్ యస్. రాజేశ్వరరావుగారు సమకూర్చారు. భగవాన్ శ్రీ రమణ మహర్షిని సేవించడం ఇలా ప్రారంభమైంది. ఈ అవకాశం నాకు కలిగించిన నటరాజన్ దంపతులకు నా నమస్సులు. భగవాన్ శ్రీ రమణ మహర్షి గురించి తెలియని వారు అరుదు. అయినా, ఈ శతకాన్ని, మిగతా భాగాల్ని చదివి రచనలోని విషయాలను గ్రహించడానికి మహర్షి జీవిత చరిత్రలోని ముఖ్యాంశాలను, తెలియని వారికి తెలుపడానికి, తెలిసినవారికి ఒక్క సారి జ్ఞాపకం చేయడానికి, "భగవాన్ " అనే చిన్న వ్యాసాన్ని ఈ పరిచయం తరువాత పొందుపరిచాను. చదవండి.

ఈ పుస్తకంలో నాలుగు భాగాలున్నవి. మొదటిది శతకం, రమణుల జీవితంలోని విశేషాలను, రమణాశ్రమంలోని సంగతులను, రమణుల బోధనలను స్వామి అనుగ్రహించిన మేరకు ఈ పద్యాలలో రచించాను. రెండవది "రమణ గీతాలు" ఇందులో ఒక పద్యం, పంతొమ్మిది కీర్తనలు ఉన్నాయి. ఈ కీర్తనలలో కొన్ని గతంలో భగవాన్ భక్తులు నేరే భాషలలో వ్రాసిన వాటికి స్వేచ్ఛానువాదాలు. మరికొన్ని స్వీయ రచనలు. ఈ కీర్తనలనే "రమణ గీతాలు" గా ఆడియో కేసెట్ 1980 లో విడుదల చేశారు. వివరాలు ఆ భాగంలో ఇచ్చాను.

మూడవ భాగం "రమణ గాన తరంగిణి" ఇవి నేను ఈ మధ్య వ్రాసిన పాటలు. ఇది కూడా కేసెట్ గా తయారుచేయాలని సంకల్పం. ఆ పైన శ్రీ రమణుని దయ.

నాలుగవ భాగం " రమణోపదేశ సారస్రవంతి." ఇది గేయ రచన. ఇందులో రమణుని లీలలు, వారి సూక్తులు వివరించాను. ఈ గేయాన్ని పెద్ద పాటగా స్వరపరచుకొని పాడుకోవచ్చును. జనవరి 1996 లో నా శ్రీమతి రమాదేవి ఈ లోకాన్ని విడిచి వెళ్ళిపోయారు. ఆమె జ్ఞాపకార్థం నేనూ, నా కుమారులు, కోడళ్ళు, మనుమలు, మనుమరాళ్ళు కలిసి "రమాదేవి అకాడమి ఆఫ్ మల్టిపల్ ఆర్ట్స్," ప్రారంభించాము. "శేష శైలవాస - శ్రీనివాస" ఈ అకాడమి ద్వారా పంపుతున్నాము. "నిత్యనూత్న రూప సత్యసాయి" శతకాన్ని అకాడమి ప్రచురించి అయిదు వందల కాపీలను శ్రీ సత్యసాయి బుక్స్ అండ్ పబ్లికేషన్స్ ట్రస్ట్ కు అందించింది. ఈ పుస్తకం, ఇక ముందు వచ్చే పుస్తకాలు, కేసెట్లు మొదలగునవి ఈ అకాడమియే చేపడుతుంది. భౌతికంగా నాతో లేకపోయినా, యాభయ్యొక్క సంవత్సరాలు నాతో బాటు జీవించి, ఆపైన నాలోనే ఉన్న " రమాదేవి " నాకిచ్చిన, నాకిస్తూ వున్న స్ఫూర్తితోనే శేష జీవితాన్ని గడుపుతున్నాను.

శ్రీ రమణుని జీవిత విశేషాలపై ఆసక్తికరంగా చెప్పి, తోడ్పడిన మిత్రుడు శ్రీ బి. ఆర్. శివరాంకు కృతజ్ఞుణ్ణి. ఈ పుస్తక ప్రచురణలో తోడ్పడిన నా కుటుంబంలో అందరికీ నా మిత్రులందరికీ అభినందనలు.

మీ

బెంగళూరు

వై.వి. వెంకటేశ్వరరావు.

భగవాన్

తమిళనాడులో మద్దురై దగ్గరలో ఊరు, ఆ ఊరిపేరు 'తిరుమళి' ఆ ఊళ్ళో సుందరమయ్యరు అని ఒక వకీలు; వారి భార్య 'అళగమ్మాళ్'. వీరి రెండవ కుమారుడు 1879 డిసెంబరు 30 వ తేదీన పునర్వసు నక్షత్రంలో ఆరుద్రాదర్శన పర్వదినాన జన్మించాడు. అతడు జననమయ్యే సమయంలో, పురిటిగదిలోనే ఉన్న ఒక అంధురాలు, ఆ గది అద్భుత మైన కాంతితో నిండిన అనుభూతిని పొంది, అళగమ్మాళ్ తో "అమ్మా నీ బిడ్డడు దైవ స్వరూపుడమ్మా " అని అన్నది. బాలునికి " వెంకట్రామన్ " అని పేరు పెట్టారు. చిన్నతనం ఆట పాటలలోనే గడిపేవాడు. " పెరియపురాణం " అనే ధార్మిక గ్రంథాన్ని చదివాడు.

అతడు, తన 16 వ ఏట ఒక విచిత్రానుభూతికి లోనయ్యాడు. గదిలో ఏకాంతంగా కూర్చున్నవేళ తనను మృత్యువు ఆవహిస్తున్న లక్షణాలను అనుభవించాడు. ఆ అనుభవంలో అతడు గ్రహించిన దేమిటంటే - చావు వచ్చినా, వచ్చినది దేహానికే. దేహం మరణాన్ని అనుభవించిందని తెలుస్తూ ఉన్నది. అంటే, అలా తెలుసుకుంటున్నది ఆత్మ, చావు లేని ఆత్మ. అందుచేత "నేను " అంటే నశించే దేహంకాదు.. నిత్యముండే ఆత్మ - అని. ఈ అనుభవంతో అతని జీవిత గమనం మారింది.

తనను తిరువణ్ణామలలో వెలసిన అరుణాచలేశ్వరుడు రమ్మని ఆహ్వానిస్తున్నట్లు ఆలోచన బలీయమైంది. కళాశాల జీతం కట్టమని అన్నగారిచ్చిన అయిదు రూపాయలలో మూడు రూపాయలు తీసుకుని, లేఖ వ్రాసిపెట్టి, తిరువణ్ణామలకు పోవుటకు రైలెక్కాడు. దారిలో ఎన్నో ఇబ్బందులకు గురిఅయ్యాడు. చేరిన ఉదయమే తిన్నగా గుడికేగి అరుణాచలేశ్వరునికి తన రాకను తెలియపరచుకున్నాడు. బయటకు వచ్చాక ఎవరో జుట్టు తీసేశారు. తన వద్ద నున్న కొద్ది పైకాన్ని, జందెమును, కౌషీనముధరించగా మిగిలిన వస్త్రాన్ని విసిరివేశాడు. అచటనే వేయిస్తంభాల మంటపంలో తపం ప్రారంభించాడు. అల్లరివాళ్ళ అలజడి నుండి తప్పుకొనుటకు పాతాళ గుహలో చేరాడు. ధ్యాన నిమగ్నుడై తన శరీరం కూడా నిర్లక్ష్యం చేశాడు. ఆ కాలంలో అతణ్ణి బ్రాహ్మణ స్వామి అని అనేవారు.

ఉద్దండనాయరనే వారు అతనికి మొదటి శిష్యుడైనాడు. మౌనంగా ఉండి ఏ విషయానికైనా వ్రాసి చూపించేవాడు. అట్టి సమయాలలో గురుమూర్తంలో ఉండే రోజుల్లో అతని బంధువు ద్వారా అతని ఉనికి తల్లికి, బంధువులకు తెలిసింది. తల్లి వచ్చి తనయుణ్ణి తీసుకొనిపోవాలని చేసిన యత్నం విఫలమైంది.

అప్పుడు స్వామి విరూపాక్ష గుహకు వెళ్ళారు. అప్పటి నుండి తన వద్దకు వచ్చిన వారి సందేహాలు నివృత్తి చేయటం, రచనా వ్యాసంగం మొదలుపెట్టారు. శిష్యుల సంఖ్య పెరిగింది. మహాపండితుడైన కావ్యకంఠ గణపతిముని స్వామినిశ్రయించారు. వారే మొదటిసారి స్వామిని "భగవాన్ రమణ మహర్షి" గా ప్రకటించారు.

కారణాంతరాల వల్ల రమణుల తల్లి అశగమ్మాళ్ రమణులనే ఆశ్రయించారు. అప్పటికి రమణులు స్కంధాశ్రమంలో ఉండేవారు. 1922 మే 19 వ తేదీన అశగమ్మాళ్ ప్రాణం విడిచారు. కొండపై నున్న స్కంధాశ్రమం నుండి దిగువకువచ్చి పాలితీర్థం వద్ద ఆమెను సమాధిచేశారు. కొన్నాళ్ళకు స్వామి ఆ సమాధి వద్దనే నిలిచిపోయారు. అచ్చటనే ఆశ్రమం ఏర్పడింది. అదే ఇప్పుడున్న శ్రీ రమణాశ్రమం. తల్లి సమాధియే నేటి మాతృ భూతేశ్వరాలయం.

రమణ మహర్షి బోధలు, జీవిత గమనం, లీలలు అందరికీ తెలియ సాగాయి. ఆశ్రమ వాసులు, శిష్యులు, భక్తులు పెరిగారు. మహర్షి ఉపదేశం సరళం, వారి మహిమలు అపారం, వారిది సర్వమానవ సమానత్వం, ఆత్మ తత్వవిచారం "నీవెవరివో తెలుసుకో - దైవం తెలుస్తాడు" "మౌనాన్ని మించిన సమాధానం లేదు." అనేవి వారి ప్రధానోపదేశాలు, పశుపక్ష్యాదులపై ఆయన చూసిన ప్రేమ; జాతి, మతం, ధనికులు, పేదలు అనే తేడాలు లేకుండా అందరిపైన ఆయన చూసిన దయ; దైవిక మైనవీ, వేదాంత పరమైనవీ, బోధనాత్మకమైనవీ అయిన వారి కవితలు; పండితోత్తములకు, విజ్ఞాన వేత్తలకు వారు చేసిన సందేహ నివృత్తి - ఇవన్నీ వారి దైవిక శక్తిని జన బాహుళ్యానికి తెలియపరిచాయి.

మహర్షి లీలలు, మహర్షి బోధనలు విశ్వవ్యాప్తమయ్యాయి. దేశ విదేశాల నుండి శిష్యులు, భక్తులు పెరిగారు. ఈనాడు రమణ మహర్షి కేంద్రాలు ప్రపంచం నలుమూలలా వ్యాపించి వున్నాయి.

స్వామి ఉపదేశాలు, లీలలు ఈ పుస్తకం నాలుగవ భాగంలో "రమణోపదేశసార స్రవంతి" గేయ రచనలో వ్రాశాను. చదవండి.

కావ్యకంఠ గణపతిముని, మురుగనాథ్ మొదలైన భక్తులు వ్రాసిన రచనలు, సూరినాగమ్మ గారు వ్రాసిన 'రమణ లేఖలు' పాల్ బ్రంటన్, ఆర్థర్ ఓస్ బర్న్, మేజర్ ఏ. డబ్ల్యు చాద్విక్ (సాధు అరుణాచల) యస్. యస్. కోహల్ మొదలైన విదేశీయుల రచనలు భగవాన్ రమణ మహర్షి బోధామృతాన్ని మనకు అందచేశాయి.

భగవాన్ శ్రీ రమణ మహర్షి 1950 ఏప్రిల్ 14 వ తేదీన మహా నిర్వాణ మొందారు. చాద్విక్ (సాధు అరుణాచల) ఇలా అన్నారు.

"భౌతిక స్వరూపాన్ని విసర్జించిన శ్రీ రమణుని శక్తి ఏమీ తరగలేదు. వారు సర్వవ్యాపి - విద్యుద్దీపం వల్ల గది అంతా విస్తరించిన వెలుగులాగ" అని.

ఇది నిత్య సత్యం.



మొదటి భాగం

సత్యం

శ్రీ అరుణ గిరీశ శ్రీపదమ్ముల చెంత
చేర వడిగ వచ్చె చిన్ననాడె;
అతడె నేడు మనకు గతియును, గురువును
కామితార్థ దాత స్వామి రమణ.

అతిపవిత్రమైన ఆరుద్ర రాత్రిలో
కనులు లేని యోర్తు కాంచె జ్యోతి
ఆవని జనన మందె నవతార పురుషుడు
కామితార్థ దాత స్వామి రమణ.

బాల్య మందు ఆట పాటలన్నింటిలో
విజయ మతని దెపుడు, వింతలేదు;
స్వర్ణ హస్త మంచు స్వజనులనిరి నాడె
కామితార్థ దాత స్వామి రమణ.

చిరుత ప్రాయ మందె మరణము స్వయముగ
ననుభవించి, తాను తనువుకాదు;
నిత్యమాత్మయనెడి సత్యము గ్రహించె
కామితార్థ దాత స్వామి రమణ.

తిరుచుళి పురి నుండి అరుణాచలమునకు
వచ్చివాసి వైతి విచట; జనుల
కష్ట సుఖములరయ నిష్ట పడుచు నీవు
కామితార్థ దాత స్వామి రమణ.

ఇహ సుఖముల వదలి, గుహలోపసియించి
తనువు మిథ్యయనెడి తలపు కలిగి
ఆత్మను దెలిసి పరమాత్ముడే తానాయె
కామితార్థ దాత స్వామి రమణ.

తన శరీరము మరచి తపమున లీనమై
చీకటి గుహలోన చిన్ననాడె
యోగ సిద్ధి వడసె, త్యాగమూర్తి రమణ
కామితార్థ దాత స్వామి రమణ.

చోరులాశ్రమమున చొరబడి నప్పుడు
కావలసినది కొని పోవుడంచు
తానె నుడివి వారి దయతోడ మన్నించె
కామితార్థ దాత స్వామి రమణ.

పశని స్వామి భాగ్యవశమున గురుమూర్త
మందు లభ్యమైతి రందు నుండి
తమకు సేవచేయ ధన్యు చేసిరతని
కామితార్థ దాత స్వామి రమణ.

కందస్వామి, స్వామికాశ్రమమును కట్టె
నడవి బాగుచేసి, కడుసాగసుగ,
కంద స్వామి పేర స్కంధాశ్రమ మనిరి
కామితార్థ దాత స్వామి రమణ.

అతి పవిత్రమైన ఆధ్యాత్మ కేంద్రము
భువికి హృదయ సమము, శివుని గృహము
మేరు పర్వతమది మీరుండు అరుణాద్రి
కామితార్థ దాత స్వామి రమణ.

పరమశివుడె తాను పర్వత రూపమై
ధరణి వెలసె శాంతి నరులకీయ,
నదియె మీ నివాస మరుణాచలమ్మదె
కామితార్థ దాత స్వామి రమణ.

మాతృ దేవత యనుమాట నిజమన, తన
మాత నాశ్రమమున మనగనిచ్చి
తుది ని ముక్తి నొసగె సదయ హస్తములతో
కామితార్థ దాత స్వామి రమణ.

నేటి ఆశ్రమమును, నాటి స్కంధము వీడి
మాతృ మూర్తిదగు సమాధి వద్ద
నిలుప నాయె నదియె నిలనీదు కేంద్రము
కామితార్థ దాత స్వామి రమణ.

అచల రూపు దాల్చెన చలాత్మజ మగడు
జ్ఞానమందిర మరుణాచలమది,
ఆశ్రయించువారి కాశ్రమము నిలిపె
కామితార్థ దాత స్వామి రమణ.

వాసిగాంచెను తిరువణ్ణామలె యనుచు,
నాభి ఈ భువి కరుణాచలమ్ము
నిచట నాశ్రమమ్ము నిలిపెను మహర్షి
కామితార్థ దాత స్వామి రమణ.

మాత స్మృతికి మాతృ భూతేశ్వరుని పేర
నాలయము వెలసె సమాధి స్థలిని
సంభ్రమముగ జరిపె కుంభాభిషేకము
కామితార్థ దాత స్వామి రమణ.

పెద్ద లిడిన పేర వెంకటేశ్వరుడవు,
సాధుజనుల మదిని సహజుడీవు,
భక్తవరులకెల్ల పరమ గురువు నీవు
కామితార్థ దాత స్వామి రమణ.

తిరుచుళి నుదయించి, ధరణిని కావగ
 అరుణగిరి వెలసిన కరుణమూర్తి,
 త్యాగమూర్తి రమణ, యోగి, జ్ఞాని రమణ
 కామితార్థ దాత స్వామి రమణ.

నీదు ఆశ్రమమున నీ దివ్య రూపము
 గాంచువేళ నణగు గర్వమెల్ల,
 అన్ని నీవె అన్న, అరుణాచలము నీవె
 కామితార్థ దాత స్వామి రమణ.

కావ్య కంఠులు తమ కంఠు దొరకనట్టి
 సందియముల తీర్చుకొందమనుచు
 చేరి మిమ్ము జూడ తీరె సందేహాలు
 కామితార్థ దాత స్వామి రమణ.

సందియములు తీర, సంతసమున ముని
 ఈతడె భగవానుడిల మహర్షి
 యనుచు ప్రస్తుతించె నతడె మనకు రక్ష
 కామితార్థ దాత స్వామి రమణ.

అంధకారమవని నావరించిన వేళ
 శివసతి ఒడినుండి భువికి దిగిన
 ఘనుడవనుచు పొగిడె గణపతి ముని నిను
 కామితార్థ దాత స్వామి రమణ.

మాతృమూర్తికి తన మానవతా దృష్టి
 కర్మమనగ దెలిపె, ధర్మప్రభువు,
 వేదసార మెరుక, వేదాంతి యేతాను
 కామితార్థ దాత స్వామి రమణ.

అతి మనోహరమగు అక్షరమణమాల
కట్టి ఇచ్చె మనకు కరుణమూర్తి
భక్తుల రచనల కభయమాయె దయతోడ
కామితార్థ దాత స్వామి రమణ.

అరుణకిరణ కాంతి కరుణగిరి వెలిగె,
మెల్లమెల్లవీచె చల్లగాలి,
సుందరార్యపుత్ర సుప్రభాతము నీకు
కామితార్థ దాత స్వామి రమణ.

ఆశ్రమమున నున్న ఆశ్రిత కోటి నీ
నామభజన చేయ ప్రేమతోడ
వినుచు లేవవయ్య విశ్వము వీక్షింప
కామితార్థ దాత స్వామి రమణ.

ఓ తిరుచుళి రమణ, ఓ సుందర సుతుడ
ఓ అరుణ గిరిశ ఓ కుమార
ప్రణవరూప నీకు ప్రణుతింతు సాగిలి
కామితార్థ దాత స్వామి రమణ.

' మురుగనారు ' మీదు మూల సూత్రములను
మీదు స్తోత్రములను స్వాదు రీతి
రచన చేసి మిమ్మురాణ సేవించిరి
కామితార్థ దాత స్వామి రమణ.

సుకృతమగు జన్మసూరి నాగమ్మది
స్వామినుండి పితృప్రేమ నందె,
లోకఖ్యాతి ఆమె లేఖలకు లభించె
కామితార్థ దాత స్వామి రమణ.

'పాలుబంటనా' ది పాశ్చాత్య ధార్మికు
లందరు నిను చేరి, సందియములు
తరుగ, వారికివు పరమగురువువైతి
కామితార్థ దాత స్వామి రమణ.

అక్షరమణమాల అరుణాచలాష్టక
మప్పడమను పాట అమ్మకొరకు
పంచరత్నమాది పలురచనల చేసె
కామితార్థ దాత స్వామి రమణ.

ఆత్మజ్ఞానమెరుగ నాత్మనాశించెడి
భక్తులందరి కుపయుక్త రీతి
నుడివె నుత్తమమగు నుపదేశసారము
కామితార్థ దాత స్వామి రమణ.

గూడులోని పిచుక గ్రుడ్డు నేలను పడి
చిట్టినదని చూచి చింతనుబడి,
పట్టి, చేతనిమిరి ప్రాణము పోసిరి
కామితార్థ దాత స్వామి రమణ.

ఆశ్రమమున కామె ఆనందలక్ష్మియై
సేవలనొనరించె గోవులక్ష్మి,
మెచ్చి, జననికివలె మోక్షమొసంగెను
కామితార్థ దాత స్వామి రమణ.

గోవులు, శునకములు, కోతులుడుతలాది
జంతు, పక్షి జాలమంతయు మన
మెంతో అంతెయనుచు నెంతయొదయజూచె
కామితార్థ దాత స్వామి రమణ.

చిన్న వయసులోన శిరము శరీరము
వణుకుచుండ గనిన భక్తుడడుగ,
కరిని గుడెసెలోన కట్ట నిలువదనె
కామితార్థ దాత స్వామి రమణ.

నీ పదముల మ్రోల నిచ్చ శిరము మోపి
భక్తి మ్రొక్కగల్గు భాగ్యమడుగ
శిరము పదమొకటనె, పరగ నహము వీడ
కామితార్థ దాత స్వామి రమణ.

మోయలేను స్వామి మాయ సంసారము,
నీడ నిమ్మి చటనె నిలిచిపోదు
ననిన భక్తుని విని నవ్వి ఇట్టులనిరి
కామితార్థ దాత స్వామి రమణ.

నీ వలెనె తలచితి, నిటకేగుదెంచితి,
నా కుటుంబమిపుడు లోకమంత,
ఎటకు పోదునింక నిటనుండి అనిరయ్య
కామితార్థ దాత స్వామి రమణ.

నలుబదేండ్లు నాదు పలుకులను విని
వేరె ఊరి కొకరు వెడలు వేళ
దూరమౌదు ననుచు దుఃఖ పడనిట్లనె
కామితార్థ దాత స్వామి రమణ.

జగమున నెచటైన భగవానుతలచుచో
నచట రమణుడుండు ననుట సత్య
మాతృలోన నుండు మార్గదర్శితడు
కామితార్థ దాత స్వామి రమణ.

కాగితము పైన కాపు మంచు వ్రాసి
భక్తుడొకడు విసిరె భయముతోడ,
చూచి, వాని పిలిచి, చూపుల దయ చూపె
కామితార్థ దాత స్వామి రమణ.

ముచ్చటగ ముదుసలి ముంతలో తెచ్చిన
సంకటితినె, వాడు సంతసింప,
కృపకు చేలు గన్న కృష్ణుడ వైతివి
కామితార్థ దాత స్వామి రమణ.

అభ్యదయ రచయిత ఆనాటి శ్రీ 'చలం'
తనగతమును మరచి, తమ పదాల
చెంతచేరి ఆత్మ చింతనుడైనాడు
కామితార్థ దాత స్వామి రమణ.

నేననంగ నేమి? నేనన నెవ్వరు?
మేను నేన? లేక మేనులోని
ఆత్మ నేన? తెలియ నాశించ దెలుపును
కామితార్థ దాత స్వామి రమణ.

'అసలు, నీ వెవర ' ను పసగల ప్రశ్నకు
తరచి చూడుమేది తగుజవాబొ,
దొరికెనేని నీకు దొరికి నట్లే గురుడు
కామితార్థ దాత స్వామి రమణ.

నీవెవరను ప్రశ్న నిజముగ కఠినము,
సరిజవాబు నీయతరముకాదు,
ప్రశ్నమీరువేయ, బ్రహ్మాస్త్రమనిరయ్య
కామితార్థ దాత స్వామి రమణ.

నేను దేహమనుచు నెవ్వరు దలచిన
వారి జన్మలన్ని వ్యధల మయము ;
కాదని గ్రహింప నాదుకొను మహర్షి
కామితార్థ దాత స్వామి రమణ.

ఎవడ నేననియెడి ఎఱుక ఒక్కటె చాలు,
గతము గూర్చి మఱపు గట్టిమేలు,
ఈ విచార పథము మీదు సంకల్పమే
కామితార్థ దాత స్వామి రమణ.

పాపముపశమింప; ఫలియింప కాంక్షలు;
మరొక జన్మ లేక, మాయవదలి
పరము చేర; గిరికి ప్రదక్షిణమనిరయ్య
కామితార్థ దాత స్వామి రమణ.

నీదు మౌనమునకు లేదీభువిని సాటి,
నీదు కనుల వెలుగు కేది సమము?
సుధలు చిందు నీదు మధుర మౌనగవున
కామితార్థ దాత స్వామి రమణ.

పలుకడీతడనుచు పలువురను కొనంగ
పలుకుటెట్టలనుచు తలచి మదిని,
మిన్నకున్న కతన మౌనముద్రను దాల్చె
కామితార్థ దాత స్వామి రమణ.

నీదు మౌనమునకు లేదు సమమిలను,
నీదు కనుల జ్యోతి నిండు గుండె;
నీదు మందహాసమాదర పూరము
కామితార్థ దాత స్వామి రమణ.

మౌనమన జడత్వమే మాత్రమును కాదు ;
 లక్ష్యసాధకులకు లక్షణమిది;
 పరమశాంతికిదియే పరమార్థమని దెల్పె
 కామితార్థ దాత స్వామి రమణ.

జరుగవలసియున్న జరిగియే తీరును,
 జరుగరానిదైన జరుగదయ్య,
 మౌనమే శరణని మాతకు దెల్పెను
 కామితార్థ దాత స్వామి రమణ.

చెంతచేరినంత వంత తీర్చెడి రమణ
 తలచువారి మార్గదర్శి రమణ
 శాంతమూర్తి రమణ, శాంతి రేఖ రమణ
 కామితార్థ దాత స్వామి రమణ.

రమణ, త్రిచుళిరమణ, రమ్యనేత్ర రమణ,
 దివ్య రూప రమణ, భవ్య రమణ;
 అగణిత గుణ రమణ, అరుణ గిరి రమణ
 కామితార్థ దాత స్వామి రమణ.

శాంతిమంత రమణ, శాంతి దాత రమణ,
 హసిత వదనుడీ మహర్షి రమణ
 జగతి కొలుచు రమణ, భగవానుడు రమణ
 కామితార్థ దాత స్వామి రమణ.

కడలి జలము మబ్బుగా మారి నింగిని
 చేరి, వానగ పడి, చేరు కడలి;
 మనుజునాత్మ నటులె తనలోన చేర్చును
 కామితార్థ దాత స్వామి రమణ.

ఆకసమున కెగురు నానందముగ పక్షి
చెట్టుపైని గూడు చేరవలయు;
అత్యురాకపోకలాతడే ఎఱుంగు
కామితార్థ దాత స్వామి రమణ.

ఆత్మహృదయమందు నాత్మలోపల నీవు
సర్వమాత్మయైకద సహృదులకు;
సహృదయుల గాంచి సన్మార్గమును చూపు
కామితార్థ దాత స్వామి రమణ.

ఆత్మ నీవు కాన అన్యముకాలేవు,
వెతలనవల బెట్టి, వెదకుశాంతి,
నిజము తెలియునపుడు, నీవే నొకటియను
కామితార్థ దాత స్వామి రమణ.

పాశ్చిమాత్యులైన, పామరులైన నే
కులజులైన నాత్మ తెలుసుకొనగ
నందరొకట ; వారలందరి గురువీవె
కామితార్థ దాత స్వామి రమణ.

ధ్యానమందు కలదు ధార్మిక ప్రవృత్తి,
మౌనమందు కలదమూల్య శక్తి,
ఆత్మలోపల కలడతడే గన మహర్షి
కామితార్థ దాత స్వామి రమణ.

చెరుకుగడను మనము చేతుము ముక్కులు,
కాని తరుగదుగద, దాని తీపి ;
అటులె దేహముడుగు, ఆత్మనిత్యము వెల్లు
కామితార్థ దాత స్వామి రమణ.

మనసులోని చిక్కులను తొలగింపగ
తెలియునాత్మ సూర్యతేజము వలె ;
నిజము నిత్యసౌఖ్యమనిరి నిజాత్మను
కామితార్థ దాత స్వామి రమణ.

దారిచూపినావు, దయకొరి దరిచేర,
మది తలచిన వారి నాదుకొంటి
వపుడు నేడు కూడ వదలవు వేడగ
కామితార్థ దాత స్వామి రమణ.

నూత్నభావుకతను, నూత్న మార్గమ్మును
నూతనోత్సుకతను పాతనుండి
వెలికితీసి మనకు తెలియంగ జెప్పిరి
కామితార్థ దాత స్వామి రమణ.

చాకివాని చెంత చలువదుస్తుల వలె
నెన్నివలువలొ? వలదన్న నాకు
ననుచు "తృప్తి" లోని అంతరార్థము దెల్పె
కామితార్థ దాత స్వామి రమణ.

గురువు దేవు లొకటె, గురుననుగ్రహమును
బడసిన హరిదయను బడసి నట్లే -
శిష్యులెల్ల రకిది సిద్ధమంత్రమనిరి
కామితార్థ దాత స్వామి రమణ.

శక్తినిచ్చుమందు శ్రమియించువారికి,
కష్టపడనివారి కనవసరము;
మనసుబలము కొరకు మందు నీ నామము
కామితార్థ దాత స్వామి రమణ.

అలకు చేలునివలె నత్యంతభక్తితో
 పేద భక్తులిడిన దేదియైన
 పంచ భక్త్యములుగ నెంచి అందుకొనెను
 కామితార్థ దాత స్వామి రమణ.

దినము మనము తినునదెల్ల ప్రసాదమే,
 తినగ నిచ్చునెవరు ? తినునదెవరు ?
 తరచి మూలమెరుగ తరియింప చేతురు
 కామితార్థ దాత స్వామి రమణ.

జగము మిథ్య, మాయ సగటు మానవులకు;
 బ్రహ్మమయము జ్ఞాని పథమునందు,
 మధ్యములకు వలయునధ్యయనమనిరి
 కామితార్థ దాత స్వామి రమణ.

ఆపరాత్పరమగు రూపమే పరముకు
 పరమదేయదార్థమనుచు తెలిపె,
 అన్నితానెకాని అన్నిటికతీతుడౌ
 కామితార్థ దాత స్వామి రమణ.

విశ్వమునకు గురువు, విశ్వాంతరమ్మున
 వెలుగు విశ్వ సత్యమిలకుదెల్పు
 విశ్వరూపుడితడు, విశ్వముత్తానైన
 కామితార్థ దాత స్వామి రమణ.

మూలమెరిగి మంత్ర ముచ్చరింపవలయు
 మంత్రమూలమందు మనసు కలిపి
 యనుచు బోధ చేసె మనకు జ్ఞాని రమణ
 కామితార్థ దాత స్వామి రమణ.

చెప్పినట్లే దాని చేసి చూపినవాడు,
 తెలిసినది తెలియగ తెలిపినాడు,
 గిరియెతానయినను, గిరిని చుట్టినవాడు
 కామితార్థ దాత స్వామి రమణ.

విశ్వమంత నీది, విశ్వధర్ముడవీవు
 విశ్వప్రగతి పెంచు విద్య నీది;
 విశ్వ మానవులకు విశ్వేశ్వరుడవీవు
 కామితార్థ దాత స్వామి రమణ.

భక్తుడర్చణమను, భావుకుడద్దాని
 జ్ఞానమనును; వారి మానసముల
 ధ్యేయమొకటే; మిమ్ము దెలిసి ఏకమగుటె
 కామితార్థ దాత స్వామి రమణ.

తరతమములు లేవు పరమాత్మ సృష్టిలో,
 సృష్టి చేయనొకటె సృష్టికర్త;
 మనుజు కల్పితములు మత దైవములనె
 కామితార్థ దాత స్వామి రమణ.

చిన్ని నవ్వు నీది నన్ను కావగచాలు
 నాత్మజ్ఞాన మెరుగ నాశలేదు;
 మాతవోలె మమ్ము మన్నించుదురు మీరు
 కామితార్థ దాత స్వామి రమణ.

తల్లివోలె ప్రేమ చల్లిరి మనపైన,
 పితరు వోలె నిడెను సతము రక్ష
 తానె మిత్రుడాయె, తానె గురువునాయె
 కామితార్థ దాత స్వామి రమణ.

వేదములు నుడివిన విజ్ఞాన విషయము
 లొకరిసొత్తుకాదు; సకల జనులు
 వాని తెలియ తగిన వారని వివరించె
 కామితార్థ దాత స్వామి రమణ.

ఆత్మశాంతి కలుగు నాదర్శ పాలన
 చేయుమనుజుడన్ని చేతలందు
 ననుచు ఆశ్రమమున ననుసరించెను తానె
 కామితార్థ దాత స్వామి రమణ.

శ్రద్ధతో త్రికరణ శుద్ధిగా సత్యము
 నెరుగ గోరువారె సరిగ నీదు
 బోధలందు కొనగ సాధు సమర్థులు
 కామితార్థ దాత స్వామి రమణ.

అద్దమువలెనుండు శుద్ధ మైన మనసు
 నందు గోచరించు సుందరముగ
 పరమ గురుని బోధ ప్రతిబింబ రూపమై
 కామితార్థ దాత స్వామి రమణ.

శాంతి పొందు టెటుల శక్యమోగ్రహింప
 దొరకు నీకు శాంతి; శాంతిలేని
 నీవు లోక శాంతి నిచ్చు టెట్లగుననె
 కామితార్థ దాత స్వామి రమణ.

మీరు భౌతికముగ లేరననగు గాని,
 ఆత్మలందున పరమాత్మ మీరు
 దీని నెరుగ మీదు దివ్యరూపము తోచు
 కామితార్థ దాత స్వామి రమణ.

దేవ మీరు మమ్ము దైహికముగ వీడ
 నాశ్రమమ్ము నెట్లు నడుపలయు
 చెప్పురోయనంగ చెప్పిరీ రీతిని
 కామితార్థ దాత స్వామి రమణ.

ఇంతకాలమెవ్వరింతగ నడపిరో
 వారెముందు కూడ దారిమీకు;
 చింతవదిలి దైవ చింత సేయుడనిరి
 కామితార్థ దాత స్వామి రమణ.

అంతిమ సమయాన "సంతస" మని ఒక్క
 భావగర్భిత మగు పదము పలికి
 జీవకోటిని తగ దీవించెను మహర్షి
 కామితార్థ దాత స్వామి రమణ.

దేహము త్యజించు దినమున సంతోష
 మనె మహర్షి, భక్తు మనసు చెదిరె
 నాంగ్లమందు దీని నంద్రు "థాంకూ" అనె
 కామితార్థ దాత స్వామి రమణ.

నీవు లేవను తలపు నిలువదు మదిలోన,
 లేరెవరును నీవు లేని నాడు;
 నిన్ను నమ్ము వారి నెన్నడు విడువవు
 కామితార్థ దాత స్వామి రమణ.

రమణ గీతములను రచించిన దినాల
 నాకు స్ఫూర్తి నిచ్చె నా సతి 'రమ';
 ఇలను నేడు లేదు కలదు నా హృదయాన
 కామితార్థ దాత స్వామి రమణ.

ఇంక కొంత కాల మిరువురము కలిసి
 బ్రతుకదలచితి; "రమ" బ్రతుక లేదు;
 'రమ' నను విడలేదు; భ్రమ విడిచితి నయ్య
 కామితార్థ దాత స్వామి రమణ.

సహృదయుడకాని, సామాన్యుడను నేను
 బంధములను విడచు బలము లేదు;
 ఆత్మ శక్తినిచ్చి ఆశీర్వాదించుమా
 కామితార్థ దాత స్వామి రమణ.

రమణ గీతములను రచియింప ప్రోద్బల
 మిచ్చిన నటరాజ మిత్రవరులు
 గురువు వంటివారు, కరుణ బ్రోవుము వారి
 కామితార్థ దాత స్వామి రమణ.

అన్ని భాషలందు సన్నతి వడసిన
 కృతుల నెన్ని రాగ గతుల నింపి
 నిన్నుదలచి పాడు నీ భక్తులను బ్రోవు
 కామితార్థ దాత స్వామి రమణ.

ఆటవెలది చంద మాతృబలము నిచ్చు,
 విషయము తమ దివ్య విమల చరిత
 మాడ తేటతెలుగు వేడ్క నిచ్చితివయ్య
 కామితార్థ దాత స్వామి రమణ.

నీ శతకమును వ్రాయ నిచ్చితివి శక్తిని,
 భావములను, తగిన భాషతోడు;
 సవినయముగ సేతు సతము నీకు నమస్సు
 కామితార్థ దాత స్వామి రమణ.

వ్రాయవచ్చు కథలు, వ్రాయవచ్చు చరిత్ర,
 పరమ పురుష మహిమ తరమె వ్రాయ;
 వ్రాయగ వరమీయ వ్రాసితీ శతకము
 కామితార్థ దాత స్వామి రమణ.

నా హృదయములోన నా ఆత్మగ నిలిచి
 యున్ననా "రమ" వినుచున్నదన్న
 నమ్మకమును నాకు నెమ్మది కలిగించె
 కామితార్థ దాత స్వామి రమణ.

పరమ గురులు వెలయు భరతదేశమ్మిది
 ధర్మ తత్పరులకు కర్మ భూమి
 ధ్యాన, యోగ, జ్ఞాన ధర్మభూమి తమది
 కామితార్థ దాత స్వామి రమణ.

కనులు లేనివాడు మనసుతో చూచును
 మనసులేని వాని కనుల వేల?
 కనులు, మనసు రెండు కనవలె భగవాను
 కామితార్థ దాత స్వామి రమణ.

ఎవరివయ్య నీవు? భవహర హరుడవో ?
 జ్ఞానివి ముని వెవరివైన నేమి?
 మానవాళి బ్రోచు మహనీయుడవునీవు
 కామితార్థ దాత స్వామి రమణ.

వేదవేద్యమైన మీ దివ్యనామము
 శతకమకుటమాయె సముచితముగ
 నచ్చిన వనుకొందు, నా 'రమకు'; తమకు
 కామితార్థ దాత స్వామి రమణ.

రెండవ భాగం

రమణ గీతాలు

(రమణ మహర్షి సెంటర్ ఫర్ లర్నింగ్, 40/41 లోయర్ ప్యాలెస్
ఆర్చర్డ్స్, బెంగళూరు - 560 003 వారిచే క్యాసెట్టుగా
వెలువరించబడినది. వారివద్ద క్యాసెట్లు లభ్యమౌతాయి)



1. పద్యం : శ్రీ అరుణ గిరిశు శ్రీ పదమ్మల చెంత
అక్షర మణమాల భక్తివేయ
అభయమీయవయ్య - ఆనందమీవయ్య
జగము లేలు దేవ జయగణేశ.

2. కీర్తన : పల్లవి: అరుణాచల శివ అరుణాచల శివ
అరుణాచల శివ అరుణాచలా.

చరణాలు

1. ఆత్మనాకర్షించి అంతరంగము చేర
అనుసరించితిమయ్య - అరుణాచలా
కన్నతల్లి కన్న ప్రేమ చూపెడి స్వామి
చూపు మనుగ్రహము అరుణాచలా || అరుణా ||
2. నిన్విడచిపోనీకు ; నా గుండెలోపల
తిరముగనుండుము అరుణాచలా
గిరిరూపమైనట్టి కరుణా సముద్రమా
కృపచేసి నన్నేలు మరుణాచలా..... || అరుణా ||
3. కోపరహిత గుణ - గురిగాగ ననుగను,
కొరత ఏమి చేసితి - అరుణాచలా
మది చల్లబడ భద్రకరముంచి శిరముపై
దీవెనలీవయ్య - అరుణాచలా.... || అరుణా ||
4. నను పరిక్షింపక, నా పైన దయచూపి
నీ జ్యోతి రూపము జూపుమరుణాచలా
జ్ఞానములేని ఈ దీనుని కరుణించి
జ్ఞానమొసగి బ్రోవుమరుణాచలా.... || అరుణా ||
5. తానేను తానను తత్వమిద్దానిని
తానుగా చూపింతువరుణాచలా
మాయా విషము పెట్టి, తలకెక్కి చెడుమున్నె
కాపాడు కరుణాళు అరుణాచలా.... || అరుణా ||

6. అజ్ఞానమును బాపి, సుజ్ఞానమును దెలిపి
నన్ను విజ్ఞాని చేయు మరుణాచలా
ప్రేమతో నీ నామ మాలించు భక్తులను
దీవించి పాలింపు మరుణాచలా....

|| అరుణా ||

3. కీర్తన: పల్లవి:
మేలుకో, మేలుకో అరుణగిరి రమణ
మేలుకోవయ్య ఓ మధురమూర్తి, రమణ....

అనుపల్లవి :

అరుణాచలమ్ముపై సుప్రభాతంబయ్యె
మేలుకొనివేగమ్మెమమ్మేలుకో రమణా మేలుకో....

చరణాలు

1. కొమ్మ చాటున నున్న కోయిలమ్మలు పాడే
రావయ్య, రావయ్య మమ్మేలు రమణ
కొలిచేటి భక్తులకు కోటి రూపాలతో
కనుపించవయ్య మా కనుల కింపుగ రమణ మేలుకో
2. పద్మములు విచ్చినవి, పరిమళములు జల్లినవి
రావయ్య, రావయ్య రమణీయ రమణ
వెలుగువై వెలుగుచు, వెలుగు మాకిచ్చుచు
ఎదురుగా రావయ్య వేదమూర్తి రమణ మేలుకో

4. కీర్తన సర్వాంతరాత్మ శ్రీ రమణుడవు నీవయ్య
అమ్మవు నీవయ్య - అయ్యవు నీవయ్య
అన్ని విధముల మాకు అండవు నీవయ్య
హితుడవు నీవయ్య - స్నేహితుడవీవయ్య

ఈప్సిత మీడేర్పు ఈశ్వరుడవీవయ్య
అంతయు నీవయ్య - అనంతుడవు నీవయ్య
భవముల హరియించు భవుడవు నీవయ్య
ప్రభువే నీవయ్య - గురువేనీవయ్య సర్వాంతరాత్మ

అరుణాద్రి వెలసిన అవతారమీవయ్య
 ప్రేమము నీవయ్య - జీవము నీవయ్య
 కడగండ్ల కడతేర్చు - కరుణాద్రివీవయ్య
 సత్యము నీవయ్య - సర్వము నీవయ్య సర్వాంతరాత్మ

5. కీర్తన : రమణుడు చూపిన మార్గము
 సరళము అనుసరణీయము
 రమణుడు చెప్పిన వేదము
 పుణ్యావ్రదము, పరనీయము రమణుడు

చరణాలు

దేహమనెడి ఈ గుహలో మెసిలెడి
 అహమను వ్యాఘ్రము నావల ద్రోలి
 ఆత్మధ్యానమున జ్యోతిని దెలిసి
 పరమాత్ముని గని పరవశించు మని.... రమణుడు ...

స్వార్థజీవులకు అర్థముకానిది
 సదాచారులకు సుగ్రాహ్యమిది
 మంగళప్రదమిది మహిత శక్తి ఇది
 అరుణాచల కరుణాకటాక్షమిది రమణుడు ...

6. కీర్తన: నాకేది మంచిదో
 నాకేది చెడుపో
 నాకంటే బాగుగా
 నా స్వామికెరుక నాకేది...

అతని చేరిన వారి
 కతడా యె తలితండ్రి
 అతని బిడ్డను నేను
 ఇతరము నాకేల నాకేది ...

స్వామినది ఇది అడుగ
దాసునికి ధర్మమా ?
అన్ని తెలిసిన స్వామి
చేసేది నాకొరక నాకేది మంచిదో ..

7. కీర్తన: తుమ్మెదలారా రండమ్మా
విభురమణుని వేగకొని రండమ్మా
ప్రశాంత చిత్తుడు
నామది దోచిన
వీంత మాంత్రికుడు
వేంకటరమణుడు తుమ్మెదలారా

నిద్రలోన నా స్వామిని కంటిని
ఆతని పెదవుల తీపి గ్రోలితిని
మెలకువ వచ్చెను - కలయేచెదరెను
స్వామి మాయమై కనరాడాయెను తుమ్మెదలారా ..

ముక్తికాంతతో ముచ్చటలాడుచు
పేదను నన్నిట వదిలాడమ్మ....
ఆతని వీడి మనలేనమ్మా
ఎడబాటును నేనోర్వగజాలను తుమ్మెదలారా ...

8. కీర్తన: నీపేరు తలవని వాడనని
నన్ను తలచి
దూరాననన్ను నిలుపతలప
వలదయ్య - అరుణాచలా

ఈ దేహమే ఆత్మ అని ఎంచి
మట్టిలో మట్టియై
నశించుట భావ్యము
కాదయ్యా - అరుణాచలా

నీ కృపావీక్షణము నా వైపు
మరలించి
నీకంటి వెలుగువై నన్ను
కావగదయ్యా - అరుణాచలా

ప్రకృతి లింగములకు అతీత
శక్తివి ప్రభూ
ఈ పేద ఎదలోన నివసింప
రావయ్యా - అరుణాచలా... నీ పేరు తలవని...

9. కీర్తన: అణ్ణామలయని పిలిచిన క్షణమున
వశపరచుకొంటి వీ తనుమనముల
నిను నమ్మిన నాకే లోటున్నది ?
ఏమున్నదినే కొరవలసినది ? ... అణ్ణామల ...

ఏది సుగుణమో ఏది దోషమో
నీవు వినానే నన్య మెరుంగను ;
నీవే నాసర్వము, ప్రాణము
నీ పాదములే నాకు శరణ్యము ... అణ్ణామల ...

నీ మృదుసుందర పదయుగళముపై
నా హృదయములో ప్రేమను పెంచుము
నీ నీడలోన మనువాడ నేను
నీ తోడు లేక మనలేను నేను ... అణ్ణామల ...

10. కీర్తన: గిరికీర్తించుము - గురుకీర్తించుము
జ్ఞానదాత మన ప్రభుకీర్తించుము
జనన మరణ భయరొగ నివారిణి
దివ్యోషధ మణి మది కీర్తింపుము.

వేంకటరమణుని పొగడుము పొగడుము
భక్తికొలుపు మరుణాచల రమణుని గిరి కీర్తింపు
తల్లిదండ్రులను తగ కొనియాడుము
జ్ఞానరూపుననవరతము తలచుము

పదముల కొలువుము శిరమును కొలువుము
అతీతుడనంతుడాతని కొలువుము
భువిని నుతింతుము, దివిని స్మరించుము
దివిభువులేలేడు దొరను జపింపుము గిరి కీర్తింపు

11. కీర్తన: నన్ను నీవానిగ ఎన్నిక దయచేసి
నిన్ను తెలియగ నీవదేమి నా కర్మమో...
నీ కోసమే వేచి లోకాల చీకట్ల
కలిసిపోవలెనేమో - ఏమి ప్రారబ్ధమో ?

ఇనుని గనని పద్మమెట్లు వికసించును ?
ఇనుల కినుడవీవు - ఇంకేమనందును ?
ఉప్పొంగు నదివోలె - ఉరకలౌ నీ కరుణ
ప్రేమ స్వరూపమీ అరుణ మహాగిరి... నన్ను నీవానిగ ...

12. కీర్తన: రమణుని అడిగితి నేనిట్లు ?
రమణుడు చెప్పెను నాకిట్లు !

పునర్జన్మ మిక వలదయ్యా
పునీతు చేయుము నన్ననగా-
పూర్వజులేగిన మార్గమునే
పోవుచు ప్రభు కృప పొందుమనె ... రమణుని..

నినుచేరు దారి చూపించి
నన్ను ముక్తునిగ చేయుమన
మదినేకాగ్రత పదిలము చేసిన
ఈశుదయ నీకు తోడనియె ... రమణుని..

ఆత్మజ్ఞానము నరయుమార్గమును
 ఆశగ ఆతనినే నడుగ
 సహజావస్థను నీవు నీవుగా
 నిలుచుటె సరియనిస్వామి అనె
 రమణుని అడిగితి నేనిట్లు
 రమణుడు చెప్పెను నాకిట్లు...

13. కీర్తన: ఏమి లాభము నీకు ?
 నన్ను ఎన్నిన నీకు ?
 నీ పాదముల చెంత
 నన్ను గట్టిగ కట్టి
 నన్ను కాపాడితివి
 నన్ను దయజూచితివి ఏమి లాభము నీకు...

నిన్ను దలపంగానె
 నాయెదముకుళించు ;
 ఓ దయాంబుధీ
 నా శిరమును వంచి
 నుతియింప నీవయ్య
 పూజింప నీవయ్య ఏమి లాభము నీకు...

14. కీర్తన: నమో రమణాయయే - జ్ఞానము, ధ్యానము
 నమో రమణాయయే - జపియింప మంత్రము....
 నమో రమణాయయే - సరియైన మార్గము
 నమో రమణాయయే - జ్యోతిస్వరూపము
 నమో రమణాయయే - హృదయారవిందము
 నమో రమణాయయే - భక్తిమకరందము
 నమో రమణాయయే - దివ్యానుబంధము
 నమో రమణాయయే - నిర్మలానందము

15. కీర్తన: శ్రీ రమణ పాదాల సేవింపరే -
ఆడిపాడుచు వేనోళ్ళ కొనియాడరే
చేరి, మైమరచి, గురుతలచి నర్తింపరే

దివిలోని నిజవాసమును వీడి, దయశాలి
తిరుచుళి పురమున అవతరించి
అటనుండి అరుణగిరి కతివేగ చేరిన
శాంతిరూపుని దలచి కీర్తింపరే శ్రీ రమణ పాదాల ...

రమణయే మా గురువు, రమణ మార్గదర్శి
రమణయే మాదేవదేవుండుగా,
రమణ శరణని వేడ, కొలిచిన పలికేటి
అవతార పురుషుని శ్లాఘించరే ... శ్రీ రమణ పాదాల ...

16. కీర్తన: పల్లవి:

కరుణా మూర్తులు అరుణాద్రీశులు
భక్తులపాలిట భవభయహరులు....

అనుపల్లవి:

సుందర గాత్రులు దివ్యనేత్రులు
అందరి మనములు అలరించువారు .. కరుణా మూర్తులు ...

చరణం:

దయా ముద్రతో తత్వము దెలిపిరి
ఆత్మధ్యానమున ఐక్యము నుడివిరి
పాదాశ్రితులకు ఆదరమీయుచు
నిత్యబంధువుగ, నీడగ, నిలిచిరి .. కరుణా మూర్తులు ...

చరణం:

వెలిగే కన్నులు జీలుగు శరీరము
చిరునగువు మోము ఆత్మానందము
దయాార్థ హృదయము - ధర్మదృక్పథము
కలిగిన పవిత్ర ప్రేమ స్వరూపులు.. కరుణా మూర్తులు ...

17. కీర్తన: తరుణమిది నా జన్మమును పావనము సేయగ
 స్వామి రమణ
 కటిక చీకటి తొలగచేసెడి కాంతినిమ్ము
 ప్రశాంత రమణ.... తరుణమిది ...
 ఓ హిమాలయ శిఖర వాసా యముని గెలిచిన
 ప్రతిభ చూపుము
 నీదు పదపద్మముల నీడను నన్ను నిలువగ
 నిమ్ము రమణ.... తరుణమిది ...
 నీదు మృదుమధురాశిషమ్ముల పైన గల
 అమృతమ్ము నీయుము
 నిన్ను పొందిన నేను నన్నే పొందితిని
 గురురాజ రమణ.... తరుణమిది ...

18. కీర్తన:
 జయము రమణ జయము రమణ జయ జయ అని పాడరే
 జయము రమణ చరణములకు జయమని కొనియాడరే
 మనసునిలుపు విధుల తెలుపు పాదములకు జయం జయం
 స్వవిచార పథమ్ము చూపు పద ద్వయికి జయం జయం
 భక్తజనులపాలికల్పతరువు రమణ ఋషికి జయం
 అహము గూల్చి ఆత్మదెల్పు గురువరులకు జయం జయం
 రమణ మహాఋషికి జయం - గురువరులకు జయం జయం

19. కీర్తన
 రమణ సద్గురు - రమణ సద్గురు - రమణ సద్గురు - నా స్వామి ...
 రమణ సద్గురు - రమణ సద్గురు - రమణ సద్గురు - నా స్వామి ...

నా హృదయములో నిండుగా నివసించు
 నా తండ్రి, నా తల్లి, నా ప్రభువు రమణ
 అత్యద్భుతంబైన సత్యస్వరూపుడు
 నిత్యానుగ్రహదాత నా గురువు రమణ రమణ సద్గురు ...

నిత్యసత్యమృతడు ఆద్యంతరహితుడు
 దివ్యజ్ఞాన ప్రదాత - భవ్యప్రేమ జ్యోతి
 పరమ పావన మూర్తి - మానవాతీతుడు
 శాంతసుందర కీర్తి - బ్రహ్మము నా రమణ రమణ సద్గురు ...

20. కీర్తన

రమణాయనమ ఓం - రమణాయనమ ఓం
 రమణాయ - రమణాయ రమణాయ నమ ఓం

జ్ఞానమూర్తించితి గురురమణు చెంత
 బంధు భావము వెలిగె భగవాను సేవింప రమణాయ ...

రమణనామ జపము అహముకాల్పెడి అగ్ని
 కామితార్థదాయి దివ్యజ్ఞాన ప్రదాయి రమణాయ ...

మదిలోనమాయల తొలగించు వెలుగు
 ఆత్మజ్ఞానము తెల్పు మా కల్ప తరువు రమణాయ ...

మూడవ భాగం

రమణ గాన తరంగిణి

పాట 1: ఎంత కరుణ నీది ఓ రమణా
నినునుతియింప నేనెంత వాడను శ్రీ రమణ ఎంత ...

చింతలహరియించి వంతలనివారించి
బ్రాంతిని తొలగించి కాంతిని ప్రసరించి
కల్లోలిత మౌ మనుజ కోటికి
సద్బోధనము చేసి శాంతి ప్రసాదించు వెంత
కరుణ నీది ఓ రమణా ...

సన్మార్గము భక్తి సాధనమన్నావు
సద్భావము హృదయ సౌందర్యమన్నావు
సద్గుణమే సర్వ సంపన్నమన్నావు
సమదృష్టితో మమ్ము సంరక్షణము సేతు వెంత
కరుణ నీది ఓ రమణా ...

వేదశాస్త్రముల పరియించినంత
కీర్తి కనకముల నార్జింపనగు, కాని
జ్ఞానార్జనకు, సాధన కొరకివి
అవరోధములని ఆత్మ తెలియ మందు వెంత
కరుణా నీది ఓ రమణా ...

ధ్యాన మొనర్చుము - నిన్ను తెలియుము
ధ్యానదీక్షలో నన్ను తెలియుము
నీవూ నేను ఒక్కటేననీ - అదియే
ఆత్మ విచార తత్వమందు వెంత
కరుణ నీది ఓ రమణా ...

పాట 2: అరుణాచలమే తిరుమల కాగా
రమణుడు కాదా వేంకట రమణుడు
తిరువణ్ణామల శ్రీ పళని కాగా
రమణుడు కాదా మాకు సహజుడు అరుణాచలమే

అంతరంగమున నెంతగ దలతువో
అంతే రూపున కాంతువు రమణుని
ధర్మ నిరతితో దరి చేరినచో
ధూర్జము తెల్పుగురునిగదోచును అరుణా ...

ఎన్ని చదివినా ఏమియు తెలియక
పండితోత్తములు పదముల చేరగ
క్షణవీక్షణమున సంశయము తీర్చి
మహిమాన్వితుడగు మహర్షిగ దోచును అరుణా ...

ప్రేమ దృష్టితో సేమముకై చేర
ఆదరణము చూపు మాతగ దోచును
దాసోహమ్మను ప్రాణికోటికి
భగవానునిగా జగమున దోచును అరుణా ...

పాట 3: శ్రీ రమణా - జయ రమణా - నమో రమణా ...
లబ్ధియించెను మధుర ఫలము వలె
ప్రభువు రమణు సేవ - శ్రీ రమణు పాదసేవా ...

నీ నామమునే దలచెదనెప్పుడు
నీ సాన్నిధ్యమే కొరెదనెప్పుడు
రమణా నీవేనా జీవాధారము
నీవే జగతికి మూలం - ఈజగతికి నీవే మూలం శ్రీ రమణా

ఓ మహర్షి నీ మోమున మౌనము
మా సమస్యలకు పరిహార మార్గము
రమణా నీవేనా జీవన సర్వము
నీవేధాత్రిని సత్యం - ఈ ధాత్రిని నీవే సత్యం శ్రీ రమణా

నీ పలుకులలో నిజమెరుంగవలె
నీ కనుదోయిలో జ్యోతిసరయవలె
రమణా నీ కర స్పర్శ మాత్రమున
దొరకును జీవికి మోక్షం - ఈ జీవికి దొరకును మోక్షం
శ్రీ రమణా ...

పాట 4: స్వామి రమణా - స్వామి రమణ - స్వామి రమణ ...

అరుణాచలవాసి అనీ - కరుణా సముద్ర అనీ
సహజ అనీ, స్వామి అనీ - భగవాన్ మహర్షి అనీ
వేయివేల పేర్ల నిన్ను వేనోళ్ళ భజించునపుడు
మనసు పొంగి పోవునయ్య రమణా
కనులలోన కాంతి నిండు రమణా

తేజోమయ మూర్తివనీ
విశ్వశాంతి దాతవనీ
అఘవినాశకారివనీ
అహము కూల్చు శక్తివనీ
తలచినంత కలతలుడుగు రమణా
గుండెలలో నిండు వెలుగు రమణా

సరళ మైన పలుకులతో
సమత దెల్పు చేతులతో
చల్లనికను చూపులతో
చిర్నగవు చిందువదనముతో
ఎంతవారినినై నిర్భయ రమణా ...
చెంతచేరి బ్రోతువయ్యా రమణా ...
అరుణాచలవాసి అనీ కరుణా సముద్ర అనీ ...

పాట 5: రమణ మధురనామం - అరుణ కాంతి దీపం
రమణ గురుని ఆశ్రమం - పరమ పుణ్య క్షేత్రం రమణ

అరుణగిరి ప్రదక్షిణం - ఆత్మ శక్తి సాధనం
రమణ నామ కీర్తనం - మనోబల ప్రసాదితం రమణ ...

రమణ కథా శ్రవణం - భక్తి హృదయ స్పందనం
రమణ రూపధ్యానం - ముక్తిమార్గ దోతకం రమణ ...

రమణ గీత పఠనం - సత్యధర్మ సంగ్రహం
రమణ కరస్పర్శనం - సర్వవ్యాధి నివారణం రమణ...

రమణ నామ గాయనం భక్త జన ప్రమోదకం
రమణ ప్రభుదీవనం నూతనోత్తేజితం రమణ

పాట 6: భగవానుని జన్మ దినోత్సవం
కనరండి జనులార స్వాగతం
ఉత్సవగమనం - ఆత్మానందం
భక్త జన హృదయ రంజకం జయ రమణా
జయహే రమణా ..

ధ్యాన మందిరములో నడుగిడగనె
తోచురమణుడున్నట్లు
బృందగానమును వినునపుడనిపించు
దేవతలే దిగివచ్చినట్లు ... జయ రమణా
జయహే రమణా ..

రమణాంజలి మధురగాన వినోదం
రమణ నాట్య పదలయ విన్యాసం
రమణ నామ సంకీర్తనావేశం
అరుణాచలమే అమరులలోకం ... జయ రమణా
జయహే రమణా ..

మందిరమున రమణుని వదనం
మందస్మిత ఆరవిందం
కనుల నుండి
ఆ కాంతి ప్రసారం
జగతికి దివ్య ప్రకాశం ... జయ రమణా
జయహే రమణా ..

పాట 7: వసుధ జీవుల బ్రోచు నామము - మృదు
మధురము శ్రీ రమణ నామము

గోమహాలక్ష్మి సేవా ఫలితము
మోక్షమొసంగిన నామము
ముక్తి కొరకు వేచిన కాకము
కోరిక తీర్చిన నామము వసుధ జీవుల ...

మాతృమూర్తి కొసగె నాశ్రయము
పరమ పదము చూపిన నామము
దేశ విదేశ భక్త వాంఛితము
వీడేర్చిన పవిత్ర నామము వసుధ జీవుల ...

సద్భావముతో గిరి ప్రదక్షిణము
చేయ పుణ్యమీయు నామము
నీవే దిక్కని నీ సన్నిధానము
చేరిన శుభమీయు నామము వసుధ జీవుల ...

పాట 8:

ఏ జాతివారైన - ఏ మతము వారైన
ఏ దేశవాసులో ఎవరైన నేమి ?
శ్రీ రమణ దాసులే - జ్ఞాన సంపన్నులు

సత్యము పలుకుదురు
పరనిందసేయరు
భూతదయ గలవారు
పరులె తాననువారు
నీ చరణముల బట్టి
శరణు కోరెడి వారు ఏ జాతి వారైన

రాగద్వేషములకు
 దూరముండెడివారు
 ధర్మము తప్పక
 చరియించువారు
 నీ నామ జపములో
 శాంతి పొందెడు వారు ఏ జాతి వారైన

శమ దమాది గుణ
 సంపన్నులగువారు
 ఆశనిరాశల
 కతీతులగువారు
 నీ ధ్యానమును చేసి
 ఆత్మ తెలిసినవారు ఏ జాతి వారైన

పాట 9: ఎన్ని గ్రంథముల నెంత పఠించిన
 రమణుని బోధలె మనకు శరణ్యము ...

గాధలు, కల్పిత రచనలు, నవలలు
 శాశ్వత తత్వము లేని యత్నములు
 రమణుడు నుడివిన ఉన్నత సూక్తులు
 సత్పథమున మనల నడుపు సూత్రములు ఎన్ని గ్రంథముల

ద్వైపశక్తి గ్రహింపని చదువులు
 గమ్యము తెలియని పాదచారులు,
 శ్రీ రమణుని ఉపదేశ వాక్యములు
 వైతిక జీవన గమన నియమములు ఎన్ని గ్రంథముల

రమణుని సహస్ర నామ పఠనము
 మానవులకీయు మనోధైర్యము
 రమణుడు తెలిపిన తత్వ విచారము
 పరమ పావనము, నిత్యము, సత్యము ఎన్ని గ్రంథముల

పాట 10: నిరంతముగా అంతరమున, నీ

శాంతరూపమే కందును రమణా

అనవరతమునా మానసమున, నీ

దివ్యనామమే స్మరింతు రమణా జయ జయ రమణా

జయ శ్రీ రమణా

మహనీయుడవు నీవు మహాత్మ్య రమణా

దైవాంశుడవు నీవు ఓ దివ్య రమణా జయ జయ రమణా

జగముల వెలుగీవు - భగవాను రమణా

శాంతి ప్రదాతవు - ప్రశాంత రమణా జయ జయ రమణా

మహిమాన్వితుడవు మహర్షి రమణా

శరణార్థి హరుడవు కారుణ్య రమణా జయ జయ రమణా

అరుణాచలవాస పరమేశ రమణా

కరుణార్ద్ర నయన రమణీయ రమణా జయ జయ రమణా

మీ పాదముల విడువ వరప్రద రమణా

మము పావనము సేయుమానిత రమణా .. జయ జయ రమణా

నేనెవరినో తెలిపి - నేనె నీవని తెలిపి

ఆత్మను తెలిపిన పరమాత్మ రమణా జయ జయ రమణా

పాట 11: శ్రీ దివ్యవదనాయ - ప్రశ్రితాయనమో

అరుణ గిరి వాసాయ - రమణ దేవాయ

సహజ ప్రశాంతాయ - సర్వోత్కృష్టాయ

సార్థక నామాయ - సద్గుణాయ

మాతృముక్తి విధాయకాయ నమో

మోహ నివారకాయ - మహేశ్వరాయ ... శ్రీ దివ్య ...

తేజోవిరాజిత సౌందర్య నేత్రాయ
భయ సంహర్తాయ యతీశ్వరాయ
ప్రదక్షిణ ప్రీత మానసాయ నమో
భాగ్యవర్ధనాయ భాస్కరాయ ... శ్రీ దివ్య ...

మమతాగ్రహ పీడనాయ ప్రత్యక్షాయ
రమ్యాయ రమణాయ రంజితాయ
యోగక్షేమ ధురంధరాయ నమో
యాత్రా విరహితాయ ప్రియంవదాయ ... శ్రీ దివ్య ...


పాట 12: అరుణాద్రివాసునకు పరమాత్మ స్వరూపునకు
వేంకటరమణునకు జయమంగళం

దయాసముద్రునకు ధార్మికమూర్తికి
సుజన రక్షకునకు - జయమంగళం
మోక్షప్రసాదికి ప్రమోదవదనునకు
నిర్మలనేత్రునికి జయమంగళం ... అరుణాద్రి ...

భక్తజన ప్రియునకు ముక్తి ప్రదాతకు
కరుణాంతరంగునకు జయమంగళం
భగవానురమణునకు-మహర్షిరమణునకు
మౌనమునిమౌళికి జయమంగళం...అరుణాద్రివాసునకు....

నాలుగవభాగం

రఘునాథాచార్యుల సార స్రవంతి



1. రమణోపదేశ సారము తెలియుము
 అది ఆత్మతత్వ సందర్భ సాధకము
 నరులనైన వానరులనైనా
 తెల్లని నెమలిని, నల్లని కాకిని
 అందరి సమముగ ఆదరముగ గని
 ఏకాత్మ తత్వ మెరుగంగ చేయు.... రమణోపదేశ సారము

2. ఆశ్రమమున కొక శ్వేత మయూరిని
 బహుమతిగా ఒక రాణి యొసగగా
 తెలుపుకన్న పలు రంగుల నెమలియె
 సుందరమని ఒకరెవరో అనగా
 హర్షముతో శ్రీ రమణ మహర్షులు
 అనిరట, ఇటులని, వినుడిదె శ్రద్ధగ

" తెలుపు రంగు నిర్గుణమును తెలుపును
 బహువర్ణములు వైవిధ్యమును
 నిశ్చల తత్వము శ్వేత మయూరము
 చంచల తత్వము వర్ణ మయూరము"

3. విరూపాక్ష గుహదరి, చెట్టునీడ
 రమణునికెదురుగ వానర బృందము
 నిర్మల నిశ్చల సమాధినుండగ
 అందలి మర్కటమొకటి చలియింప
 హర్షముతో శ్రీ రమణ మహర్షులు
 అనిరట, ఇటులని వినుడిదె శ్రద్ధగ

" ఏమి? వానరా! ఏ సామ్రాజ్యము
 జయింపవలెనని చలించుచుంటివి?"

అని, అనినంతనె, తిరిగి వానరము
 నిశ్చల సమాధికేగె తక్షణము రమణోపదేశ సారము

4. ఆశ్రమ ప్రాంత జలాశయమందున
భక్తులు నాటిన కట్టెకొనపైన
కాకమ్మొక్కటి మూడు దినములుగ
కలవరమందగ కూర్చున్నదని
స్వామికి భక్తులు విన్నవించగా
వాయసము దరికి వడివడిగ చేరి
సంభ్రమమున శ్రీ రమణ మహర్షులు
అనిరట, ఇటులని, వినుడిదె శ్రద్ధగ

" ఏమి, కాకమా, ఏమి విశేషము
ఎందులకీ సుధీర్ఘమౌనము "

అనవిని, కాకము కనులను తెరువగ
స్వామి తనచేత కాకమునిడుకొని
అమృత జలమును, నోటను విడువగ
ప్రాణములు విడిచె, వాయసము కనగ ;
దానికి సమాధి స్వామి కట్టిప
ఈ వాయసమెవరో స్వామి స్మర్మకై
వేచిన మహాత్ముడని యొకరనంగ
జౌనని స్వామియు సమ్మతించిరట రమణోపదేశ సారము ...

5. చిలుక కొయ్యపై గల తువ్వలును
తీయవేళనొక పిచ్చుక గూడుకు
తగిలి, నేలపడి, చిటిలెనొక గ్రుడ్డు
నిశ్చేష్టులైరి స్వామి దీని గని
హృదయము కదిలిన రమణ మహర్షులు
అనిరట ఇటులని వినుడిదె శ్రద్ధగ

" చూడుడు, నేడిటు నే చేసిన పని,
తల్లి పిచ్చుక ఇక తల్లడిలి పోవు ;
చిటిలిన అండము తిరిగి అతుకునా ?
అందుండి చిన్న పిచుక పుట్టునా ?"

అనుచా గ్రుడ్డును కరముననిడుకొని
 తడచిన వస్త్రము దానికి చుట్టి
 గూడులోన నిడి, కరుణా పూరిత
 నిశిత దృక్కులను ప్రసరించు చుండ
 గ్రుడ్డు పగిలి, పసిపిట్ట బయట పడె,
 మందస్మిత వదనుడు, భగవానుడు
 చిన్న పిచ్చుకను చేత పట్టుకొని
 నిమిరుచు చూపిరి, చూపరులు మెచ్చు రమణోపదేశ సారము

6. రమణనికి సేవ, లక్ష్మి యనుగోవు
 పంతొమ్మిదేండ్లు విడువక చేసెను ;
 కామధేనువై, కల్పవృక్షమై
 ఆశ్రమమున కొక వెలుగు నిచ్చెను
 శిష్ట ప్రవర్తిత శ్రీ గోలక్ష్మి
 ఆశ్రమవాసుల కానందలక్ష్మి
 మహర్షి మెచ్చిన గోమాలక్ష్మి
 భక్త జనాళికి సౌభాగ్యలక్ష్మి
 సేవికగాతన కర్తవ్యము నెరపెను
 సమయమురాగా, దివికి వెడలెను ;
 దయాార్ద్ర హృదయులు, రమణ మహర్షులు
 అనిరట, ఇటులని, వినుడిదె శ్రద్ధగ

" అమ్మా, లక్ష్మి, అయిపోయినదా ;
 ఈ ఆశ్రమ ప్రగతి నీ వలన కదా "

జ్ఞానివలె బ్రతికె గోమాలక్ష్మి
 జ్ఞానిచేత మోక్షము పొందె లక్ష్మి రమణోపదేశ సారము ..

7. పశు పక్ష్యాదుల సంగతులు వినిరి
 వినుడిక శ్రద్ధగ మనుషుల సంగతి :

దైవమొక్కడే, మానవుడొకడే
 అనితన విద్యార్థి దశలోన నే తెల్పె
 సాబ్జానను తన ముస్లిము మిత్రుని
 తోడ్కొనిపోయెను సహజుని గుడికి
 స్కంధాశ్రమమున కెదురుగ గల శిల
 పైన కూర్చుండి ప్రతి ఉదయము స్వామి
 ముఖ ప్రక్షాళనము కావించు చుండ
 చలికాలములో భక్తులు వలదన
 వినలేదు మహర్షి, గతమేమి తెల్పెద
 కొండదిగువలో కాపురముండెడి
 సౌభాగ్యతమ్మ కొండకు వచ్చి
 స్వామిదర్శనము చేయుచు నుండె ;
 వయసు మీదబడి, గిరినెక్కలేక
 ఆయమ, శిలపై ఆసీనులైన
 స్వామిని గనుచుండ క్రింద నుండియే ..
 ఆమె కోసమై చలివానలనక
 స్వామి అచ్చటికి వచ్చి కూర్చొనుట -
 మహర్షి లీలలు బహువిచిత్రములు రమణోపదేశ సారము

8. ఖన్నా అనునొక జౌత్తరేయుడు
 మొదటి సారిగా స్వామిని గాంచి
 ఆశ్రమమున సభ్యత్వము కోరగ
 మందహాసమున రమణ మహర్షులు
 అనిరట ఇట్లని వినుడిదె శ్రద్ధగ :

" ఈ ఆశ్రమము విశాల విశ్వము
 ఈ విశ్వములో నీవొక భాగము
 కావున ఆశ్రమ సభ్యుడవీవు
 ఇటుకువచ్చిరని ప్రముఖత లేదు
 రానివారి పై నిరసన లేదు
 స్వామిదృష్టిలో అందరు ఒకటే ... రమణోపదేశ సారము

9. ఇన్ని విన్నారు సంతసమాయెను
స్వామి సూక్తులను వినుడిదె శ్రద్ధగ

"హృదయము సత్యము, మనసొక మిథ్య
ఆత్మగనిలచుట, హృదయము చేరుట "

"సుఖము మనిషిలో అంతర్లీనము
బయటి విషయాలు సుఖమనుకోకు
అచ్చమైన సుఖభాండారమ్మును
తెరచుట కొరకై ఆత్మను గ్రహించు"

నీవెవ్వరివో ముందుగ గ్రహించు;
ఇది సరళమైన మంచి అనుభవము;
ఇందుకు శాస్త్రాల వెదుక పనిలేదు,
ఆత్మ నిత్యమని బాగుగ గ్రహింపు;"

ఇన్ని విన్న మీ ఆంతర్యమ్ముల
ఇసుమంతయైన ఆత్మవిచారణ
చేయగ కోరిక జనియించినచో
మనపై రమణుని దయకిది ఋజువు

రమణోపదేశ సారము తెలియుము
అది ఆత్మ తత్వ సందర్భ సాధకము



